



MALTA

**QORTI TA' L-APPELL KRIMINALI**

**S.T.O. PRIM IMHALLEF**

**SILVIO CAMILLERI**

Seduta tat-13 ta' Marzu, 2015

Numru 171/2014

**Il-Pulizija**

**[Spettur Frank A. Tabone]**

**vs**

**Silvio Hili**

**Il-Qorti:**

1. Rat l-akkużi dedotti kontra l-appellant Silvio Hili, detentur tal-karta tal-identita' Maltija bin-numru 3371G, quddiem il-Qorti tal-Magistrati (Għawdex), bħala Qorti Istruttorja talli:

Nhar id-19 ta' Jannar 2008, u/jew fil-jiem u xhur ta' qabel ġewwa r-Rabat, Għawdex u f'postijiet ohra f'dawn il-Gzejjer, f'hinjiet differenti:

1. Approprja ruħu minn haġa ta' ħaddieħor li kienet giet fdata jew ikkunsinnata lilu taħt titolu li jgħib miegħu l-obbligu tar-radd tal-ħaġa jew li jsir użu minnha speċifikat, u cioé ħa flejjes li jammontaw għal ħames t'elef tmien mija u tliet u għoxrin euro (€ 5,823.00) għad-

detriment ta' Warren Grech (ID No. 33480(M)) liema flus ġew fdati jew ikkunsinnjati lil minħabba l-professjoni, industrija, kummerċ, amministrazzjoni, kariga jew servizz tiegħu, jew minħabba depożitu neċessarju.

2. Rat is-sentenza tal-Qorti tal-Maġistrati (Għawdex), bhala Qorti ta' Ġudikatura Kriminali tal-1 ta' April, 2014, fejn il-Qorti wara li rat Artikoli 293, 294 u 310(1)(a) tal-Kapitolu 9 tal-Liġijiet ta' Malta, fuq ammissjoni, sabet lill-imputat Silvio Hili ħati tal-imputazzjoni miġjuba kontra tiegħu u ikkundannatu għal perijodu ta' sentejn (2) priġunerija li b'applikazzjoni tal-Artikolu 28A tal-istess Kapitolu 9 ġew sospizi għal erba' (4) snin.

Il-Qorti spjegat lill-imputat fi kliem ordinarju l-import tas-sentenza u x'jiġri jekk jikkommetti reat ieħor fi żmien erba' snin mid-data tas-sentenza u wara li rat l-Artikolu 30(1)(a) tal-Kapitolu 9 tal-Liġijiet ta' Malta, skwalifikatu milli jeżerċita l-professjoni ta' nutar għal żmien ħames (5) snin mid-data tas-sentenza.

Finalment, il-Qorti tordna li ai termini ta' l-Artikolu 392A tal-Kapitolu 9 tal-Liġijiet ta' Malta l-atti kollha ta' dawn il-proċeduri u kopja ta' din is-sentenza jintbagħtu lill-Avukat Ġenerali fiż-żmien mogħti mil-Liġi.

3. Rat ir-rikors tal-appellant minnu pprezentat fis-16 ta' April, 2014, li permezz tiegħu talab lil din il-Qorti tirrifirma s-sentenza appellata billi filwaqt illi tikkonferma dik il-parti fejn hija sabet lill-appellant ħati tal-akkużi dedotti fil-konfront tiegħu u kkundannatu għal perjodu ta' sentejn priġunerija li bl-applikazzjoni tal-Artikolu 28A tal-istess Kapitolu 9 ġew sospizi għal-erba' (4) snin, tħassarha u tirrevokaha fir-rigward tal-piena konsistenti f'sospensjoni mill-eżercizzju tal-professjoni tiegħu billi timponi, f'dan ir-rigward biss, piena inqas ħarxa minn dik imposta fuqu mill-ewwel Qorti.
4. Rat l-atti tal-kawża u l-provi prodotti quddiem l-ewwel Qorti u dawk prodotti quddiemha inkluż ix-xieħda ta' Dr. Anton Grech u ta' Noel Xerri; semgħet lill-partijiet jittrattaw l-appell.

5. Il-fatti jistgħu jiġu riassunti kif ġej:

Fit-18 ta' Marzu 2014 l-appellant ammetta quddiem l-ewwel Qorti l-imputazzjoni miġjuba kontra tiegħu u cioè li fid-19 ta' Jannar 2006 u/jew fil-jiem u xhur preċedenti huwa approprja ruħu minn somma ta' ħamest elef, tmin mija u tlieta u ghoxrin Ewro (€5,823) bi ħsara ta' Warren Grech li kienu ġew fdat jew kkunsinnati lil minħabba l-professjoni tiegħu. L-appellant ippersista fl-ammissjoni tiegħu anki wara li l-ewwel Qorti tagħtu żmien biex jaħsibha. Wara diversi differimenti sabiex tintlaħaq "tranżazzjoni" bejn l-appellant u Warren Grech l-istess Warren Grech, fit-18 ta' Marzu 2014, xehed li kien ġie mħallas l-ammont kollu dovut lilu.

6. Uniku huwa l-aggravju tal-appellant li huwa wkoll unikament dirett lejn il-perjodu ta' ħames snin li għalih ġie sospiż milli jeżerċita l-professjoni ta' nutar. Fil-fehma tal-appellant il-perjodu ta' sospensjoni huwa oneruż wisq u għar-raġunijiet minnu msemija jgħid li hemm lok għal mitigazzjoni ta' din is-sospensjoni. Fost raġunijiet oħra l-appellant isemmi t-terapija b'suċċess li rċieva, li illum ma għadx għandu bżonn ta' medikazzjoni, li ħallas kollox lill-kwerelant, li rriforma ħajtu, li kkopera fl-investigazzjonijiet, li s-sospensjoni għal ħames snin hi ekwivalenti għat-teħid forzat tal-professjoni meta jittieħed qis li huwa ġia għandu 43 sena. Jgħid li fil-konfront ta' sentenza oħra li ingħatat fil-25 ta' Marzu 2014 is-sospensjoni kienet għall-perjodu ta' 6 xhur fuq tlett imputazzjonijiet ta' approprjazzjoni indebita mentri fil-każ tal-lum hemm biss imputazzjoni waħda ta' approprjazzjoni indebita.

7. Kif ġie ripetutament ritenut, din il-Qorti, bħala Qorti ta' reviżjoni, ma tiddisturbax l-apprezzament tal-ewwel Qorti għal dak li jirrigwarda l-piena fejn din tkun taqa' fil-parametri tal-liġi u sakemm dik il-piena ma tkunx waħda manifestament eċċessiva jew ma jkunx hemm raġunijiet serji oħra li minħabba fihom din il-Qorti jkollha tintervjeni billi timmitiga l-piena erogata mill-ewwel Qorti.

- 8.** Din il-Qorti ħasbet fit-tul dwar iċ-ċirkostanzi ta' dan il-kaz u jkollha tistqarr li dawn iħassbu bis-sħiħ lil din il-Qorti u jkun ferm żbaljat min jipprova jimminimizza l-gravità tal-kaz. Hawn si tratta ta' uffiċjal pubbliku li kemm l-Istat kif ukoll iċ-ċittadin ordinarju neċessarjament jinvestu fih l-oġġla fiduċja u jagħtuh l-akbar affidament li ser jimxi magħhom b'korrettezza u mingħajr ma jqarraq bl-interessi tagħhom. Minflok, kif jirriżulta mil-preċedenti tiegħu, l-appellant f'aktar minn okkażżjoni waħda ttradixxa l-fiduċja tal-iStat u taċ-ċittadin u ddefrawdhom eluf kbar ta' euro.
- 9.** In mitigazzjoni r-rikorrent jinvoka l-fatt li huwa għamel tajjeb għall-ħsara li huwa għamel billi rrimborża l-ammont kollu li huwa kien akkwista b'qerq, u dan ċertament irid jittieħed kont tiegħu favurih. B'dankollu l-ewwel Qorti, u l-Qrati fil-każijiet preċedenti kontra r-rikorrent, ġia ċertament ħadu din iċ-ċirkostanza f'kunsiderazzjoni meta f'erba' sentenzi separati, inkluża dik appellata, qatt ma imponew piena karċerarja immedjata iżda dejjem ordnaw is-sospensjoni tal-piena ta' priġunerija. Għandu jiżdied li r-rifużjoni ta' dak gwadanjat illegalment ma hux suffiċjenti sabiex isewwi l-ħsara lill-fiduċja pubblika li tkun saret b'reat bħal dak ta' illum meta kommess minn uffiċjal pubbliku bħal ma hu nutar pubbliku.
- 10.** Ir-rikorrent jinvoka wkoll il-fatt li fiż-żmien relevanti huwa kien qabad il-vizzju tad-droga u eventwalment issottometta ruħu għal terapija li jidher li ttermina b'suċċess. Hija ħaġa tajba li l-appellant jidher li rnexxielu jiġi kkurat għall-vizzju tad-droga, għalkemm kien ikun ferm aħjar li kieku qatt ma mess ma' droga. B' danakollu l-pussess u konsum ta' droga kontra l-liġi huwa evidentement reat kriminali u jkun ġuridikament kontro-sens li l-kummissjoni ta' reat kriminali jiġi invokat bħala xi ċirkostanza mitiganti għall-kummissjoni ta' reat kriminali ieħor.

Inoltre jirriżulta li r-rikorrent iddeċieda li jfittex il-kura għall-ħabta tal-añhar ta' Mejju tas-sena 2013<sup>1</sup>, u cioè wara li kien ġia ġie kundannat tlett darbiet għal reati ta' approprjazzjoni indebita u fil-pendenza tal-proċeduri kriminali preżenti li fihom, fid-dawl tal-kundanni preċedenti, kien kjarament qiegħed jirrinfaċċja potenzjalment piena ta' priġunerija effettiva.

11. L-appellant jissottometti wkoll li s-sospensjoni għal ħames snin hi ekwivalenti għat-teħid forzat tal-professjoni meta jittieħed qis li huwa ġia għandu 43 sena. Il-Qorti ma taqbel xejn ma dan, iżda fi kwalunkwe każ tosserva li fiċ-ċirkostanzi ta' dan il-każ il-liġi stess ma tqisx inapproprjata tali "teħid forzuż" tenut kont tan-nuqqasijiet serji ħafna u ta' natura kriminali tal-appellant fl-eżerċizzju tal-professjoni tiegħu. Di fatti, l-possibilità tad-destituzzjoni għal reati bħal dawn kommessi minn nutar pubbliku hi wkoll speċifikatament prevista mill-liġi u għad hi possibbli<sup>2</sup>. F'dan l-istadju, iżda, din il-Qorti, fi kwalunkwe każ, ma għandhiex is-setgħa li żżid il-piena<sup>3</sup>.
12. Finalment wieħed jista' wkoll iżid li ta' min josserva li seta' kien il-każ li jiġi ipotizzat fil-konfront tar-rikorrent ir-reat previst mill-artikolu 127 tal-Kodiċi Kriminali li għalih hemm komminata l-piena ta' interdizzjoni ġenerali perpetwa. Dan ma ġarax, u din il-Qorti għalhekk ma hix ser tipotizza x'kien ikun l-eżitu kieku dan ġara, iżda dan juri s-serjetà kbira li bih tħares il-liġi lejn reati ta' din ix-xorta.
13. Tenut kont li din il-Qorti ma hix qed tikkunsidra, u ma tistax tikkunsidra, jekk l-appellant għandux jiġi destitwit, peress li d-destituzzjoni o meno, f'dan l-istadju, hi riservata lill-President ta' Malta<sup>4</sup>,

---

<sup>1</sup> Depozizzjoni Noel Xerri fol. 94

<sup>2</sup> Art. 14(1)(f) u artikolu 139 tal-Kap. 55 tal-Liġijiet ta' Malta

<sup>3</sup> Art. 428(7) tal-Kodiċi Kriminali

<sup>4</sup> Art. 139 tal-Kap. 55

din il-Qorti hi msejha tikkunsidra biss għandhiex timponi inabilitazzjoni temporanja inqas ħarxa minn dik imposta mill-ewwel Qorti kif qiegħed jitlob l-appellant.

14. Fid-dawl, u fil-limiti, tal-kunsiderazzjonijiet premissi, din il-Qorti, fil-kuntest tal-kumpless ta' ċirkostanzi li rriżultawha, hi tal-fehma li għandha tirriduċi l-perjodu ta' inabilitazzjoni temporanja in vista tal-fatt li l-appellant jidher li issa hareg mill-perjodu ta' instabilita', kemm psikologika kif ukoll b'riżultat tal-vizzju tad-droga, li kien ghaddej minnha fiz-zmien relevanti b'mod li jidher li r-riskju għall-komunita' naqas. Il-Qorti tirribadixxi li dan mhux qiegħed isir għaliex il-konsum ta' droga jista' b'xi mod jammonta għal ċirkostanza mitiganti iżda għaliex hi tal-fehma li għandha tirrikonoxxi l-isforzi tal-appellant sabiex jikkoreġi d-direzzjoni żbaljata li ħadet ħajtu fi żmien ta' instabbilita' psikologika li issa jirriżulta li wara assitenza medika ħareġ minnu, u mingħajr ma l-Qorti minimament tnaqqas mill-ġravità tar-reat li tiegħu ir-rikorrent instab ħati anki fid-dawl tar-reati l-oħra tal-istess xorta li tagħhom ġia nstab ħati.

Għaldaqstant din il-Qorti tilqa' l-appell billi tħassar is-sentenza appellata f'dik il-parti fejn skwalifikat lill-imputat appellant milli jeżercita l-professjoni ta' nutar għal żmien ħames (5) snin u minflok tiskwalifikah mill-eżercizzju tal-istess professjoni għal żmien tlett (3) snin u tikkonfermha fil-bqija.

### < Sentenza Finali >

-----TMIEM-----